

سعید میمن جي طويل غزل ”ازل جو آڏاڻو“ جو تنقيدي اڀياس

Critical Study Of Saeed Memon's Ghazal: Azal Jo Adano

Abstract

Saeed Memon is a prominent figure among modern Sindhi poets. Apart from conceptual novelty he has done many artistic experiments in Sindhi poetry. *Azal Jo Adano* (The Eternal Loom) a long Ghazal is his recent publication. This long Ghazal is critically studied in this article.

The Ghazal under study is full of various beautiful thoughts, scenes and feelings. It is an imaginary world in itself. It is only because of its artistic, linguistic and stylistic qualities that it does not become a burden on the minds of readers despite its unusual length. It has a recurrent rise and fall because it has many beginning and ending lines. Its rise and fall is like a tide and ebb. The waves of feelings are sometimes high and sometimes low. There are not only crowded thoughts but also the spontaneity of expression in this Ghazal that adds to its beauty.

فنون لطيفه جون جيتريون به شاخون آهن، انهن مان شاعريءَ کي معتبر مقام حاصل آهي. شاعريءَ جي اظهار جو وسيلو لفظ آهن. لفظ جيڪي غير مادي شيءِ هجڻ باوجود پنهنجي اندر معنائن، شڪلين، منظرن ۽ احساسن جا جهان آباد ڪيو ويٺا آهن. ”لفظ پنهنجي اندر لازوال قوت جو خزانو رکن ٿا. لفظن وسيلي ئي هڪ اديب يا شاعر جمالياتي احساس کي فڪري احساس ۾ تبديل ڪري سگهندو آهي. لفظن جي ذريعي ئي هڪ اديب کي اهو موقعو ملي ٿو ته اهو ان رد عمل کي، جنهن کي آرٽ جي مواد ان جي اندر پيدا ڪيو آهي، هڪ لطيف ۽ نازڪ سانچي ۾ وجهي. لفظ ئي آهن جن وسيلي غير پخته ۽ جمالياتي احساسن جي وچ ۾ فرق ظاهر ڪري سگهجي ٿو. اهي ماڻهو جيڪي لفظن کي ڪا بي جان شي سمجهن ٿا، انهن کي شايد لفظن جي سگهه جو احساس نه آهي ۽ کين پتو نه آهي ته لفظ نه رڳو جذبات جي زبان آهن بلڪه اهي جذبن ۾ همواري، زرخيري، تحرڪ ۽

گهراڻي به پيدا ڪندا آهن ۽ اهي رڳو معنائن کي خارجي لبادو نه پارائيندا آهن بلڪه انهن جي وسعتن ۾ اضافو ڪندا آهن ۽ انهن ۾ وزن ۽ وقار به پيدا ڪندا آهن." (انصاري، 1968، 23، 24)

شعر ۾ هونءَ ته انيڪ ڪائناتون آهن، پر بنيادي طور ان جو تعلق فرد جي احساس ۽ ادراڪ سان آهي. ٻين لفظن ۾ ڪٿي ائين چئجي ته شعر ڪنهن شاعر جي ذاتي تجربن ۽ مشاهدن جو مظهر هجي ٿو. اهو ئي سبب آهي جو "شعر کي عام طور داخلي جذبات ۽ محسوسات جو اظهار چيو ويندو آهي، پر ادبي تنقيد ۾ اهو شعر جو نهايت محدود تصور آهي. جيڪڏهن شعر رڳو داخلي ۽ تخليقي تجربن يعني جذبات ۽ محسوسات جو اظهار آهي ته پوءِ اها ئي تعريف ناول، افساني ۽ ٻين صنفن تي به پوري لهي ٿي. شعر جي ماهيت تي ويچار ڪرڻ سان اندازو ٿئي ٿو ته شعر لفظن ۽ معنائن جي بهترين تنظيم جو نالو آهي، جيڪا پيچيده عمل مان گذرڻ بعد وجود ۾ اچي ٿي. اها تنظيم مختلف عنصرن جو مربوط نتيجو آهي. انهن ئي عنصرن جي ڪري شعر ۾ وڌيڪ گهراڻي، گهڻو مبالغو، گهڻي وسعت ۽ زرخيزي پيدا ٿئي ٿي ۽ ان جو ظاهري سوڙهو رستو به معنوي اعتبار کان وسيع ٿي وڃي ٿو." (اشعر نجم، 2010، 45)

جڏهن اسين شاعري جي ڳالهه ڪنداسين ته شاعري رڳو لفظن سان نه پر تخيل، احساس ۽ جذبي سان تخليق ٿئي ٿي. پر افلاطون وري انهن ٽنهي شين تي عقل ۽ منطق کي ترجيح ڏئي ٿو. هن پنهنجي مثالي رياست مان شاعرن کي ان ڪري ٻاهر ڪڍيو هو، جو اهي جذبن جا غلام هوندا آهن. هن شاعريءَ تي فلسفي کي انهيءَ ڪري ترجيح ڏني جو هن شاعريءَ کي فلسفي کان ڪمتر پئي سمجهيو. انهيءَ ڪري هن اهو اصول بيان ڪيو ته شاعري ۽ فلسفي وچ ۾ ازلي دشمني آهي. فلسفي جو بنياد عقل تي آهي، جيڪا انساني ذهن جي اعلى ترين صفت آهي، جڏهن ته شاعري جذبات جي تصوير آهي. افلاطون جو چوڻ آهي ته "جذبو ماڻهوءَ کي صالح بڻائڻ بدران سندس ذهن کي پڙڪائي ٿو ان ڪري اهو عقل جي لاءِ خطرناڪ آهي. شاعري جذبن جي پرورش ڪري ٿي جيتوڻيڪ ان جو ڪم انهن تي ضابطو آڻڻ ۽ روڪڻ هيو." هن جو چوڻ آهي ته "جذبي کي حڪمران هجڻ بدران محڪوم هجڻ گهرجي شاعري احساس کي تقويت ڏئي ٿي ۽ ادراڪ کي معطل ڪري ٿي. وڏي عقل وارو ماڻهو غور و فڪر ڪندو آهي، جذبات جي سمنڊ ۾ وهي نه ويندو آهي. الهامي ڪيفيت يا وجدان تي شاعر جو قبضو نه هوندو آهي، انهيءَ ڪري ان جي رهبري قبول ڪرڻ حماقت آهي. شاعر ڪڏهن پيغمبر بڻجي ويندو آهي ته ڪڏهن پاڳل ۽ سندس شخصيت ان جي وچ ۾ تنگيل هوندي آهي." (رضوي، 2010، 22)

شاعرن لاءِ افلاطون جو اهڙو سخت لهجو سماج ۾ سندن شخصيت کي متضاد، بي عمل ۽ پٽڪيل ثابت ڪري ٿو. حقيقت ۾ شاعرن وٽ رڳو جذبات جي دنيا نه آهي، هو فقط احساسن جا غلام نه آهن پر هنن وٽ پنهنجو شعور، ادراڪ، منطق ۽ دليل آهي. هنن جي دنيا نرالي آهي. هڪ شاعر جو متحرڪ سماجي ۽ عصري شعور ۽ حسي تجربو نهايت اهم ٿئي ٿو. “شاعريءَ جي آرٽ لاءِ اخلاقي ۽ سماجي حقيقت کان ڪئي پيرا وڌيڪ حسياتي حقيقت جي ضرورت پوندي آهي. شعري آرٽ محسوسات جي دنيا آهي... اها حقيقت آهي ته شاعر يا ڪوئي به فنڪار حساس هوندو آهي، پر هو هر ڳالهه کان متاثر نه ٿيندو آهي. هن جا قبول ڪيل اثر هن جي جذبن کي پڙڪائيندا آهن، پر تخليقڪار جي ڪاميابي ان ۾ آهي ته هو انهن اثرن ۽ جذبن جي وهڪري ۾ ترتيب ۽ تهذيب پيدا ڪري ۽ انهن کي پنهنجي تجربي ۾ تحليل ڪري. انهن اثرن ۽ جذبات جي شدت جي فوري نتيجن ۾ پيدا ٿيڻ وارو ادب غير مرتب هوندو. شاعري بهترين تنظيم جو نالو آهي. ان تنظيم لاءِ تجربي جي تهذيب ضروري آهي ۽ اها تهذيب فوري تاثيرات مان پيدا نه ٿيندي آهي. انهيءَ ڪري شخصي ۽ فني تجربي ۾ هڪ فاصلو گهرجي. وليم ورڊس ورٿ چيو هو ته “شاعري هيڃان وقت نه پر سڪون جي وقت پيدا ٿيندي آهي. ان جو مطلب آهي ته ڪنهن واقعي بعد فوري طور ظاهر ٿيڻ وارن جذبن ۾ سنجيدگي ڪجهه وقت گذرڻ بعد پيدا ٿيندي آهي.” (رضوي، 2010، 22)

ان سموري پس منظر ۾ جڏهن اسين جديد سنڌي شاعري تي نگاهه وجهنداسين ته اسان کي ويجهڙ ۾ سرچندڙ سنڌي شاعري ۾ ڪيئي فني، هٽي ۽ صنفي تجربا نظر ايندا. سنڌي ادب ۽ شاعريءَ ۾ ٿيندڙ هر نئين تجربي جي آڇيان ڪرڻ گهرجي، پر شرط اهو آهي ته ان تجربي ۾ شاعراڻي بيساختگي ۽ آرٽ هجي. اسان وٽ ڪوتاهه نگر ۾ ڪي فني ۽ صنفي تجربا اهڙا به ٿيا آهن جن ۾ گهاٽڙ جو ڪم ته برابر ڪيو ويو آهي پر انهن صنفن ۾ شاعراڻو ادراڪ ۽ اڇل نظر نه ٿي اچي. ساڳي وقت سنڌي شاعريءَ ۾ اهڙن ڪن هيتي ۽ صنفي تجربن پنهنجي جاءِ به ماڻي آهي ته ڪي ان شعوري ڪوشش جي پنڌ ۾ پوئتي به رهجي ويا آهن. عصرِ حاضر ۾ جڏهن سنڌي غزل جي قبر کوٽڻ جي ڳالهه منظر تي آهي تڏهن سعيد ميمڻ جو طويل غزل سنڌي شاعري ۾ هڪ اهڙي پرپور فني ۽ تخليقي تجربي طور سامهون آيو آهي جنهن جي دل کولي آڇيان ڪرڻ گهرجي.

سعيد ميمڻ جديد سنڌي شاعريءَ جو هڪ اهڙو تخليقڪار آهي، جنهن وٽ پنهنجو ڌار حسي تجربو آهي. هن وٽ پنهنجو آرٽ ۽ پنهنجو لهجو آهي، هو نئين سنڌي شاعريءَ جو هڪ اهڙو آواز آهي، جنهن کي هم عصر دور نه رڳو ڪنايو آهي، پر هنئين سان هڏايو به آهي. سعيد ميمڻ ۽ مون اڄ کان اٺاوييه سال اڳ 1988 ڌارا گڏ ٿي لکڻ شروع ڪيو. ابتدائي مشاعرن ۾

به گڏ گڏ شريڪ ٿياسين ۽ اتان ئي اسان جي دوستي ۽ محبت جو سلسلو به شروع ٿيو. اسين وقتاً فوقتاً هڪ ٻئي جي شعرن تي کليل راءِ جو اظهار ۽ تنقيد به ڪندا رهيا آهيون. مان اها ڳالهه وڏي سرهائيءَ سان چوان ٿو ته اڄ سعيد ڪوٽا ڪاڪ جو راڻو آهي. جيتوڻيڪ اهو سچ آهي ته اسان جو سماج ذات ڌڻين کي اهو گهريل مقام، مڃتا ۽ پذيرائي نه ٿو ڏئي، جنهن جا اهي حقدار هجن ٿا، پر مان سمجهان ٿو سعيد اسان جي ٽهي جي ٻين ڪيترن ئي تخليقڪارن کان پوءِ به وڌيڪ خوش قسمت آهي جو وقتاً فوقتاً هن کي گهريل مان، محبت ۽ پذيرائي ملندي رهي آهي.

جڏهن مون هي طويل غزل پڙهي پورو ڪيو ته منهنجي ذهن ۾ اها راءِ جڙي ته هي غزل پنهنجي طوالت جي باوجود پنهنجي فني، لسانياتي، فڪري ۽ اسلوبِي خوبين سبب پڙهندڙ جي حواسن تي بار نه ٿو وجهي. هي غزل وري وري اڀري ۽ لهي ٿو. چوٽه هن ۾ ڪيئي مطلع ۽ مقطع آهن. اڀرڻ ۽ لهڻ جو اهو سلسلو لهرن وانگر آهي. اهي احساس جون لهرون ڪڏهن چوهيون ته ڪڏهن ڏيڻيون آهن. هن غزل جو ختم ٿي وري شروع ٿيڻ وارو سلسلو خاڪ مان گلزار ٿيڻ وانگر آهي. سعيد جي هن غزل ۾ نه رڳو خيالن جو هجوم آهي، پر اظهار جي بيساختگي به هن غزل کي حسن بخشي آهي. هي طويل غزل هڪ لڳان ڪنهن طوفان وانگر به لڳي ٿو. جيئن طوفان پاڻ سان گڏ گهڻو ڪجهه کڻي تيز تيز اڳتي وڌندو ويندو آهي، تنهن ئي سعيد جو هي غزل به خيالن جون ڪيئي وٿون پاڻ سان گڏ کڻي اڳتي وڌندي محسوس ٿئي ٿو. ان طوفان ۾ ڪيئي خيالن جا ڪڪ پڻ آهن..... هن غزل ۾ شعري مبالغه، ابهام، استعارو ۽ تشبيهه جو حسن ۽ اسلوب جي رنگيني عيان آهي. فني لحاظ کان هي غزل ٻه رخو محسوس ٿئي ٿو. ڪٿي هن ۾ هڪ ئي موضوع جي وهڪري سبب مسلسل غزل وارو انداز آهي ته ڪٿي ٽڙيل پڪڙيل خيالن جي رنگيني هن کي غير مسلسل بڻائي ٿي.

شاعريءَ سان لنئون لائينڊڙ نون فنڪارن جي ذهن ۾ پهريون سوال اهو ئي اڀرندو آهي ته ”آخر شعر ڇا آهي؟ ۽ ڇو آهي؟“ جڏهن سعيد ميرڻ جي ذهن ۾ اهي سوال گهر ڪن ٿا ته هو خيال جي گهوڙي کي ڊوڙائي ان نتيجي تي پهچي ٿو ته شعر روح جو سڙپاٽ آهي. پر نه ڄاڻ ڇو سعيد ”شعر ڇو آهي؟“ واري سوال جي اڃاندر ۾ ڇڏي وڃي ٿو.

شعر ڇا آهي؟ شعر ڇو

آهي؟

سعيد! سڙپاٽ روح جو

آهي!

شعر هر فرد لاءِ فڪر، شعور ۽ ادراڪ جون دريون کولي ٿو. ان ڪري شاعري هر گهڻيل ذهن لاءِ تازي هوا وارو ڪم ڪري ٿي. شعر رڳو

وندر ۽ ورونهن جو وسيلو نه آهي پر ان ۾ آگهي جو سمنڊ به چوليون هڻندو آهي. پر هڪ سٺي شعر کي سمجهڻ خود هڪ مامرو آهي، چوڻه ان لاءِ هڪ خاص ذوق جي ضرورت هوندي آهي. سٺي شعر جي تهه ٽئين رسائي تيستائين ممڪن نه آهي، جيسيتائين سماج ۾ علم ۽ شعور جو سچ نه ٿو اڀري. سعيد کي شڪايت آهي ته سماج ۾ باذوق ماڻهن جو قحط آهي، تنهن ڪري هاڻي پنهنجو لکيل شعر پاڻ کي ئي پڙهڻو ٿو پوي.

ذوق وارن جو قحط پيو آهي،
خود لکيو شعر، خود پڙهيو
آهي.

سعيد جو شاعريءَ بابت ڪانسپيٽ ڪليئر آهي. هو شاعري کي وندر ۽ ورونهن جو وسيلو يا ڪو اشتهار نه ٿو سمجهي، پر هو ان کي من جو مراقبو ۽ وجدان سڏي ٿو.

شاعري اشتهار ناهي ڪو
شعر، من جو مراقبو
آهي.

سڀ هي وجدان جي عنايت آ
شعر ويهي نه مون گهڙيو آهي.
شعر جڏهن من جو مراقبو بڻجي ٿو ۽ ان جي تخليق جو ڪارڻ
وجدان ٿئي ٿو ته پوءِ يقينن اهڙي شاعري ٻرندڙ سيني تي احساسن جي
صحيقي وانگر لهي ٿي.

منهنجو سڀنيو ٻري رهيو آهي،
ٿي صحيفو غزل لٿو آهي.
سعيد جي اندر ۾ جيڪا آڳ آهي، ان کي هو ڪنڀار جي بڻيءَ سان
تشبيهه ڏئي ٿو. هو پاڻ کي اهڙو ڪوزه گر ڄاڻي ٿو، جنهن جي هٿن جي
چهاءِ سان خيال جون طرحين طرحين صراحيون، مٽ ۽ گهڙا تخليق ٿين ٿا ۽
هو جڏهن خيال جي انهن ٿانون کي دل جي آويءَ ۾ پچائي ٿو ته اهي شعر
بڻجي پون ٿا.

ڄڻ ته ائون ڪنڀار شاعر هان،
شعر دل جي بڻيءَ پڪو آهي.
سعيد ميمڻ جي هن طويل غزل ۾ انيڪ حسين خيال، منظر ۽
احساس آهن. هن غزل ۾ تڏيل جو هڪ جهان آباد آهي. “تڏيل جي تعريف
ڪندي ڪولرڊو ان کي ٻن خاص حصن ۾ تقسيم ڪيو آهي. جنهن کي بنيادي

تخیل [Primary Imagination] ۽ ثانوي تخیل [Secondary Imagination] سان ڄاتو وڃي ٿو. بنيادي تخیل کي هو سموري انساني ادراڪ ۽ زنده قوت جو محرڪ سمجهي ٿو. بنيادي تخیل حقيقت جو محض ادراڪ آهي، جڏهن ته ثانوي تخیل بنيادي تخیل جي توسيع آهي. ٻنهي جو عمل هڪ ئي آهي يعني شين جو ادراڪ حاصل ڪرڻ پر عمل جو طريقو مختلف آهي. ٻنهي ۾ درجي ۽ عمل جي دائري جو فرق آهي. ثانوي تخیل بنيادي تخیل جي سڌ جو پڙاڻو آهي، ان جو بنياد نئين تعمير / رد تشڪيل تي آهي پر ان جي عمل ۾ شعوري ارادي [Conscious Will] کي دخل هوندو آهي. ”(رضوي، 2010، 22). سعيد جي شاعريءَ خاص طور هن طويل غزل ۾ ڪولريج طرفان بيان ڪيل تخیل جون اهي ٻئي صورتون موجود آهن. هيٺين شعرن ۾ انهيءَ حقيقت جي ادراڪ، تخیل جي نئين تعمير ۽ شعوري ارادي جي جهلڪ پسي سگهجي ٿي.

مان نه ٿو اچ جهان ۾ ماپان،
تنهنجو اسرار اچ ڳوليو آهي.

آهي جهوني زمين چٽ ڏاڏي،
ايءُ، نيرو، ٻڏيو ابو آهي.

پاڻي آهي زمين جي پڪ ۾،
ٿو پيئي هو پڪي اچو آهي.

گل جا گل اڃا به آلا هن،
پرهه جو، کيس ڪنهن چميو آهي.

ذات جا الجھيل ڏٺا ڏاڳا،
مون پئي من اڪيلو آهي.

منهنجي سڀني ۾ روج راڙو آ،
دل ته ناهي، ڪوئي ٿڌو آهي.

سعيد ميمڻ جو هي طويل غزل جنهن لاءِ خود سعيد جو چوڻ آهي ته “جڏهن مون هي طويل غزل لکڻ شروع ڪيو ته ائين لڳو جڻ مون تخیل جي نامعلوم ڏسائن ڏانهن سفر شروع ڪيو آهي. مون محسوس ڪيو ته دنيا جون ساريون لذتون، زندگيءَ موت جا سڀ ذائقا منهنجي رڳن ۾ ڊوڙڻ لڳا آهن. ائين لڳو نوان ادراڪ جا دروازا کلندا پيا وڃن، اندر ۾ بيشمار راز آشڪار ٿيندا پيا وڃن.” (قريشي، 2010، 74)

تنهن ڪري هي غزل در اصل سعيد جي اندر جي اجهڳ مسافري،
ننڊ ۽ جاڳ، خمار ۽ بي قرار توڙي تخليقي وجدان جو پرتو آهي.

هي غزل مونکي اينن لڳو آهي،
ڇڻ ته سڀن جو سلسلو آهي.

هڪ غزل ۾ سمانجي سڀ ڪجهه،
پر هي ميدان ڪجهه ننڍو آهي.

هي غزل تحفو آ پرين تنهنجو،
هار تو لاءِ پوئيو آهي.

مونکي لڳي ٿو ته سعيد جو هي طويل غزل جنهن کي هو پاڻ
”ايڪويهين صدي جي اڪيلي انسان جو رزميو“ (ميش، 2016، 46) سڏي ٿو
اصل ۾ ان جي تخليق جو بنيادي محرڪ عشق آهي. چوٽه سندس هن طويل
غزل ۾ عشق جون سوين صورتون نظر اچن ٿيون ۽ هو پاڻ به چوي ٿو ته
عشق منهنجي دل جو ترجمو آهي:

مون ڇڻي، عشق جي پئي معنيٰ،
دل چيو، منهنجو ترجمو آهي.

سعيد ميمڻ پنهنجي هن بگهي غزل ۾ ڪٿي عشق کي پاراٽو ٿو ڏئي
جو ان هن جو گهر ويران ڪيو آهي ته ڪٿي سندس دل کي عشق حوصلو
بخشي ٿو، ڪٿي عشق يوسف جو ويس ٿو ڦاڙي، ڪٿي هن کي عشق دل جي
آرسي لڳي ٿو ته ڪٿي دستور سان بغاوت، ڪٿي عشق آجپي جو مارڳ آهي
ته ڪٿي کيس عشق عيسيٰ جي مسيحاڻي ۽ سقراط جو ڏيئو ٿو پاسي، ڪٿي
عشق عرفان جي بلندي بڻجي ٿو ته ڪٿي رڻ جي تتل واري، ڪٿي عشق
جوڳين جو جڻو آهي ته ڪٿي وري چولين جو غوراب، اهوئي عشق ڪڏهن
آيت جيان مٿس لهي ٿو ته ڪڏهن عاشقن کي سئو نگاهون ٿو ارپي، ڪڏهن
درياهه جو ڪنارو بڻجي ٿو ته ڪڏهن روحن جو پيچ ۽ دلين جو رابطو.
ڪڏهن اهو اکرڙين جو اوجاڳو ٿئي ٿو ته ڪڏهن پرهه جو خواب، ڪڏهن
سندس من عشق جي قدم بوسي ڪري ٿو، ڪڏهن وري کيس عشق هڪ
معجزو ٿو لڳي. ص 64، 65 ۽ 66 تي سعيد لڳاتار ڏهه شعرن ۾ عشق
جون الڳ الڳ وصفون ٻڌايون آهن. پر جڏهن فيض احمد فيض وانگر کيس
ياد اچي ٿو ته زماني ۾ عشق کان سواءِ ٻيا به ڪيئي غم آهن ته ائين به چئي
ڏئي ٿو ته:

عشق لئه وقت هاڻي ڪاٽي آ،
دل چري! ٻيو گهڻو خفو آهي.

سعيد جي هن طويل غزل جي کوڙ شعرن ۾ همعصر شاعرن واري
فڪري يڪسانيت ۽ خيال جي ويجهڙائي به محسوس ٿئي ٿي. غزل جي
مقرر وزن بحر ۽ ساڳئي قافيي رديف هجڻ جي ڪري اهڙي يڪ رنگي
فطري به آهي. استاد بخاريءَ جي مشهور غزل جو مطلع آهي ته:

سامهون آهين ته حادثو آهي،

ديد ۾ دل ۾ زلزلو آهي.

سعيد جا هيٺيان شعر پڙهجن ٿا ته انهن ۾ به خيالن جو اهڙو ئي تاجي
پيٽو محسوس ٿئي ٿو:

ڪا قيامت آديد ۾ هن جي،

منهنجي اندر ۾ ٽرٽلو آهي.

يا

هن کي جنهن شخص پي ڏنو آهي،

تنهن جي دل منجهه زلزلو آهي.

اهڙي طرح ساغر صديقي جو مشهور شعر آهي ته:

زندگي جبر مسلسل کي طرح ڪائي هـ

جان ڪس جرم کي پائي هـ سزايو نهين.

سعيد ٿو چوي ته:

هي ته قيديءَ جي زندگي آهي،

ڏوهه ڪهڙي جو ڏنڊ پريو آهي.

جڏهن سماج ساڳيو هجي، حالتون ساڳيون هجن، ڪرب ۽ درد ساڳيو

هجي، بي رخيون ۽ بي حسيون ساڳيون هجن ته پوءِ شاعرن جون ڪيفيتون

مختلف ڪيئن ٿيون ٿي سگهن..... هڪ شاعر زندگيءَ جو مسخ ٿيل چهرو

ڏسي سندس حسن جا نعما ڪيئن ڳائيندو. منهنجي هڪ غزل جو شعر آهي

ته:

هر ڪا ظالم نظر نهاري ٿي،

زندگيءَ جي اگهاڙي چاٽي آ.

ائين ئي سعيد جي هن طويل غزل ۾ هڪ شعر آهي:

زندگيءَ جي قميص آ ڦاٽل،

بي وسيءَ بت پئي ڏنو آهي.

43

سعيد وري چنڊ کي هڪ اگهاڙو جسم ٿو سمجھي ۽ سندس اها عرياني کيس پسند آهي. چوٽه ان اوگهڙ ۽ عرياني مان نور ڦٽي ٿو، تنهن ڪري هو چنڊ کي بادلن جي لباس ۾ قبول نه ٿو ڪري. ڇا ته خيال آهي:
چنڊ! بادل سان ڍڪ نه عرياني،
ڪنهن بدن ٽنهنجو پئي تڪيو آهي.

اها ڳالهه عام آهي ته شاعر سمنڊ جيڏي خيال کي چنڊ لفظ جي ڪپڙيءَ ۾ وجهڻ جو هنر رکندو آهي. وقت، زندگي ۽ موت شعري جهان جا اهڙا استعارا آهن، جن تي تمام گهڻو لکيو ويو آهي. سعيد وقت کي درياهه جي رواني ۽ موت کي ڪُن سان تشبيهه ڏني آهي. اهي ٻئي تشبيهون نه رڳو تر آهن، پر هن شعر جي ٻن ستن ۾ هن وقت ۽ موت جي فلاسافي کي تمام سهڻي نموني سمجهايو آهي.

وقت، درياءَ جي رواني آ،
موت ڄڻ ڪُن ڪو وڏو آهي.

سعيد هي طويل غزل لکندي ڪيترائي اعتراف به ڪيا آهن. غزل کي فن جي تارازيءَ ۾ تورينڊڙن ۽ قافين کي زير ۽ زير جي گهٽ وڌائيءَ جي ڪري رد ڪندڙ نقادن کي اڳ ئي چئي ڇڏيو اٿس ته منهنجي اندر ۾ خيالن اهڙو ته زلزلو مڃائي ڇڏيو آهي، جو ان تحرڪ جي ڪري منهنجو قلم بيساخته وهندو ٿو رهي، تنهن ڪري ٻيلي منهنجي هن غزل کي زير زير واري پرک کان ٻاهر رکجو.

آنءُ زير ۽ زير کي ڇا ڏسندس،
منهنجي من ۾ ڪو زلزلو آهي.

اڳتي هلي ان زير زير ۽ تر قافين جي چڪر ۾ نه پوڻ جي جسٽيفڪيشن هن طرح ڏني ٿو:

ٿورو آزاد قافيو آهي،
مون غزل جو نه دم گهڻيو
آهي.

هي ٻگهو غزل لکندي سعيد ڪوڙ جاين تي قافين ۽ خيالن جو ورجاءُ ڪيو آهي، پر جيئن ته هي غزل سندس جذبن جو وهڪرو آهي، تنهن ڪري ان وهڪ ۽ فلو ۾ ڪيئي خيال وري وري توپي اجارا ٿي اچن ٿا. هن هيڏي ساري غزل جي خيالن کي هڪ ئي وقت سنڀالڻ خود هڪ مامرو آهي ۽ ان طوالت جي ڪري ڪٿي ڪٿي اگر پراءَ وارا شعر به اچي ويا آهن ته انهن کي به هن غزل جي اڏاوت جو هڪ ٽول سمجهڻ کپي. ڪنهن نقاد جي نظر ۾ اگر هن غزل ۾ ڪي فڪري ۽ معنوي جهول به هجن ته انهن کي هن ٻگهي سفر جي راهه جا ڪنڊا ۽ پٿر سمجهڻ کپي، جن کان سواءِ به سفر ۾ لطف ۽ لذت محسوس نه ٿيندي آهي.

هي ڀتو هو ته ڪنهن ڪنو آهي؟

45

سعيد جي اها خود ڪلامي ته 'پاڻ ۾ مون بگهڙ ڏٺو آهي' گلوبلائيز
 اِرا جي انسان جي منهن تي وڏي چمات آهي. ان خودڪلامي پويان لڪل
 طنز ۾ ٽين دنيا جي لکين ڏتڙيل ماڻهن جا سڏڪا ۽ آهون به موجود آهن.
 شاعرَ اميدن تي جيئندا آهن. اها اميد جي روشني هنن کي تاريخ
 جي سبقن منجهان ملندي آهي. تاريخ ڪيترن ئي ظلم جي ديوتائن کي تخت
 مان تختي تي پهچايو آهي ۽ فرعون، نمرود، هامان، شداد، هتئر، اسٽالن،
 چنگيز، هلاڪو، نادر شاهه وغيره ظلم جي تاريخ جا اڻ مٽ ڪردار آهن،
 جن کي وقت بگهو رسو ڏنو هو پر نيٺ آخر اهو رسو سندن ئي گچي ۾ پيو.
 تاريخ جي ان منظر نامي جي سعيد کي ساڃاهه آهي، تنهن ڪري هُن
 پنهنجي هِن غزل ۾ موجوده دور جي ظالمن سان ڪلام ڪنديتاريخ جي
 مٽيءَ مان هي شعر ڳوهيو آهي:

نيٺ هوندو گچيءَ ۾ تنهنجي،

توڪي حالي رسو بگهو آهي.

سعيد ميمڻ جي هن غزل ۾ ڪي شعر اهڙا به آهن، جن ۾ لفظن جي
 ٿوري هيرا ڦيريءَ سان مفهوم گهڻو بهتر ۽ واضح ٿي ويندو. جيئن:

حسن ڇا توتي ئي کٽو آهي؟

هڪ کان وڌ حسين پيو آهي.

هي شعر هن طرح لکجي ها:

حسن ڇا توتي ئي کٽو آهي؟

هڪ کان هڪ حسين پيو آهي.

سعيد ميمڻ جي هن طويل غزل ۾ انيڪ اهڙا شعر آهن جن ۾ بيان
 جو حسن، خيال جي بندش، علامتي شعور، محاکات ۽ فڪري تازگي
 جهلڪي ٿي. هي غزل خيالن ۽ موضوعن جو گهاٽو جهنگ آهي. هڪ پاسي
 هن ۾ سنڌ جي ڪلاسيڪل ۽ لوڪ داستانن جا ڪردار ٿا نظر اچن ته ٻي
 پاسي جديد عهد جو درد. هي غزل تاريخ جا پيرا کڻندي تخليق ڪائنات جي
 رازن کي کوليندي وجود جي گهرائين جي مسافري به ڪري ٿو ته انسان جي
 شعور جي ڪاڀا پلٽ ڪندي انيڪ اڻ ڇهين احساسن کي به پاڻ ۾ سمائي ٿو.
 هي غزل رڳو سعيد جي داخلي احساسن جو ڪٽارسس ۽ ماورائي حقيقت جو
 اظهار ناهي ۽ نه ئي ان ۾ رڳو وجودي فڪر جي مٽي ڳوهيل آهي، پر ان
 مان سعيد جو سماجي شعور پڻ جهلڪي ٿو. سعيد جو هي فني ۽ تخليقي
 تجربو جديد سنڌي شاعريءَ ۾ هوا جي هڪ تازي جهوٽي وانگر آهي.

حوالا:

انصاري اسلوب احمد (1968). تخليق اور تنقيد. اله آباد: سنگم پبلشرز

اشعر نجمی (مدیر) (2010). کتابی سلسلہ 'اثبات'، جلد دوم، شمارہ: 7، مقالہ: "شعر:

دو جملے" (معیار شیدی)

رضوی زیر (مرتب) (2010) 'ذہن حید'، نئی دہلی جلد: 21، شمارہ: 59، دسمبر 2010 تا فروری 2011 مقالہ

"استعارے کا بحید" (معیار شیدی)

قریشی حید (مدیر) (2011). کتابی سلسلہ 'جدید ادب'، برمنی شمارہ: 16، جولائی تا دسمبر، مقالہ: "تخیل

کی شرح" (معیار شیدی)

میمٹ سعید (2016). ازل جو آڈاٹو. قنبر: کنول پبلیکیشن